

## गडहु ऐं झिर्की

हिन सुंदर संसार जी रचना कंहिं कई आहे? सजे संसार जो चरखो केरु हलाए रहियो आहे? इहे कुझु अहिडा सुवाल आहिनि, जेके हर इंसान जे मन में अवसि उथंदा आहिनि। कुदिरत जी कारीगरी अहिडी करिश्मे वारी ऐं कशिश कंदड आहे, जो हर इंसान खे अजबु लगंदो आहे। कीअं हर रोजु सिजु उभिरे थो, सुबुहु थिए थो, वरी डीहं जी रोशनी, शाम जी रंगीनी ऐं तंहिं खां पोइ तारनि भरी राति! उन खां सवाइ बरसात, सियारो ऐं ऊन्हारो, इहे सभु पंहिंजा करिश्मा डेखारे, पंहिंजी हस्तीअ जो अहसास कराईदा आहिनि। अहिडियुनि ई गाल्हियुनि सां वास्तो रखंदड हिक नंढी कहाणी आहे- 'गडहु ऐं झिर्की'। अचो त इन कहाणीअ जो लुत्फु माणियूं।



### सिखण जा नतीजा

हिन सबक खे पढ़ण खां पोइ शागिर्द-

- कहाणियुनि सां जुडियल गाल्हियुनि ते पंहिंजा वीचार ज़ाहिर कनि था।
- मवाद सां लाग़ापे रखंदड अहिडियूं बियूं कहाणियूं समुझी, दोस्तनि सां चर्चा कनि था।
- दर्सी किताब में डिनल विषय खां सवाइ अखबारुनि, बाल साहित्य वगैरह में लिखियल घटनाउनि खे पढ़ी, उन्हनि बाबत बुधाईनि था।
- लाइब्रेरीअ में वजी जुदा जुदा किताब गोलहे पढ़नि था।






## 9.1 बुनियादी सबकु

हिक भेरे हिकु गडहु घुमंदे घुमंदे बागीचे में पहुची वियो। उते हुन वणनि ते सूफ़ ऐं भिति ते कदू लटिकंदा ड़िठा। पहिरीं हुन सूफ़ ड़िठा ऐं पोइ कदू। हुन गुसे में पंहिंजा कन फ़डिकाया। हुन चयो, “दुनिया में हरिका शइ मूर्खता सां ठाही वेई आहे।”

उते हिक वण ते झिर्की वेठी हुई। हुन गडह खां पुछियो, “ओ लाइकु महाशय! कृपा करे इहो बुधाइ त दुनिया में हरिका शइ कहिडे ढंग सां आहे ऐं तूं उन्हनि खे छे थो नापसंद करीं?”

गडह शोख़ थी चयो, “छा तूं खुदि नथी ड़िसीं?” ऐं तड़हिं हुन सूफ़नि ऐं कदुनि तरफ़ कंधु फेरायो। पोइ चयाई, “ड़िसु, हेतिरो मिठो ऐं रसदारु मेवो, जंहिं जो मक़दार बार जी मुठि जेतिरो मस आहे, उहो वण जी हेतिरी ऊचाईअ ते थो ज़मे ऐं ब्रिए तरफ़ वडे आकार जेतिरो कदू धरतीअ ते हेतिरी कमज़ोरु वलि ते थो ज़मे।”

झिर्कीअ जवाबु ड़िनो, “उन में बुराई कहिडी आहे?”



गडह गुसे में रडि करे चयो, “बुराईअ जी ई त ग़ाल्हि आहे। हा, जेकड़हिं कदू वणनि ते पैदा थियनि हा ऐं सूफ़ ज़मीन ते, तड़हिं सियाणप जी ग़ाल्हि हुजे हा।”

जड़हिं गडहु वण जे थुड़ सां पंहिंजे सरिीर जो पासो महिटियो त हिकु सूफ़ु किरियो ऐं हेठि अची ठीक हुन जे मथे ते लगो।



“हाइ, मुंहिंजो मथो।” गडह रडि कई।

झिर्कीअ तंहिं ते खिली चयो, “थोरो ख्याल करे डिसु त जेकडहिं सूफ जी जगह ते कदू हुजे हा ऐं उहो अची तुंहिंजे मथे ते किरे हा त? हाणे त तूं समुझी वियो हूदें त दुनिया में हर शइ सियाणप सां रखी वेई आहे।”

“ओह! हा, हा।” गडह सहमत थी चयो ऐं पोइ हू सूफनि जे वणनि वटां हलियो वियो।



## 9.2 अचो त समुझूं

कुदिरत जी अलहदगीअ खां असां सभु वाकुफु आहियूं। कुदिरत तरह तरह जा जानवर, पखी, गुल फुल, वण बूटा खलकिया आहिनि। कुदिरत सभिनी जी हिक जगह मुकरर कई आहे। सभिनी जी खाध खोराक अलग आहे ऐं कुदिरत उन जो बंदोबस्त बि कयो आहे। कुदिरत जो ढांचो बहितरीन नमूने रिथियल आहे। जेकडहिं उन में का बि तब्दील कई वजे त कुदिरत जो संतुलन बिगिडी वेंदो। जेकडहिं वण टिण कटिजंदा वेंदा त आक्सीजन जी मात्रा घटिबी वेंदी ऐं इंसान जो जियापो मुश्किल थी वेंदो।

हिन कहाणीअ में ब किरदार आहिनि। बई कहाणीअ जे सिरे में बि डिनल आहिनि- गडहु ऐं झिर्की। कहाणीअ में गडहु परमात्मा जी ठाहियल हिन रचना मां खुशि न आहे, पर झिर्कीअ जे समुझाइण ऐं ओचितो मथे ते सूफ लगण सां हुन खे समुझ में अची वजे थो त दुनिया में हरिका शइ मूर्खता सां कोन ठाही वेई आहे। बई किरदार पंहिंजो रोल सुठे नमूने निभाईनि था। लेखक बिन्हीं किरदारनि जो इस्तेमाल सुहिणे नमूने करे कहाणीअ खे दिलचस्प अंदाज में पेश कयो आहे।



## सबक बाबत सुवाल 9.1

सही जवाब चूडे खाल भरियो :

1. गुप्तगू गडह ऐं ..... जे विच में आहे :

(अ) कांड

(ब) झिर्की

(स) कबूतर

(द) तोतो

( )



2. सूफु ..... आहे :

(अ) मेवो

(ब) भाजू

(स) मसालो

(द) अनाज

( )



## मशिंगूलियूं 9.1

- (1) सबक़ में आयल गुफ़्तगू दोस्तनि सां अदाकारीअ में पेश करियो।
- (2) हाथी ऐं किवलीअ जे विच में गुफ़्तगू लिखो।



## तव्हीं छा सिखिया

- कुदिरत जी रचना बेमिसल, बेजोड़, बहितरीनि आहे।
- कुदिरत में हर हिक ख़लक़ियल शइ जी अहमियत आहे।
- हरहिकू जीवु पंहिंजो पंहिंजो किरदार निभाए थो।
- कंहिंजे लाइ बि हीण भावना न रखिजे।



## वधीक ज़ाण

ईश्वर दुनिया में हरिका शइ सोचे समुझी ख़लकी आहे। डि़सो त कीअं न उटु रेगिस्तान जी सख़्त गर्मीअ में बिना खाधे पीते केतिरा ई ड़ींहं रही सघे थो। पखी एतिरा हलका आहिनि, जो सवलईअ सां हवा में उड़ामी सघनि था। ड़ेड़रु ज़मीन ऐं पाणी बिन्ही में रही सघे थो।





## सबक़ जे आखिर जा सुवाल

1. हेठियनि सुवालनि जा जवाब ड़ियो :

- (i) गडह गुसे में छा चयो?
- (ii) झिर्कीअ गडह खां छा पुछियो?
- (iii) गडह जी कहिडी शिकायत हुई?
- (iv) झिर्कीअ गडह खे कीअं समुझायो?

2. ब्रेकेट मां सही लफ़ज़ चूडे ख़ाल भरियो :

(हेठि, मथे, सियाणप, सूफ़, कदू, मिठो, रसदार)

- (i) हुन वणनि ते ..... ऐं भिति ते ..... लटिकंदा ड़िठा।
- (ii) हेतिरो ..... ऐं ..... मेवो वण जी ऊचाईअ ते ज़मे था।
- (iii) वण तां हिकु सूफ़ ..... किरियो ऐं ठीकु हुन जे ..... ते लगो।
- (iv) दुनिया में हर शइ ..... सां रखी वेई आहे।

3. हेठियनि लफ़ज़नि खे जुमिलनि में कम आणियो :

- |              |             |
|--------------|-------------|
| (i) भिति     | (ii) झिर्की |
| (iii) पसंदि  | (v) बरसाति  |
| (v) परमात्मा | (vi) सियाणप |

4. हेठियनि जुमिलनि मां ज़मीरु चूडियो :

- (i) हुन वणनि ते सूफ़ लटिकंदा ड़िठा।
- (ii) छा तूं खुदि नथी ड़िसीं?



(iii) उन में बुराई कहिड़ी आहे?

(iv) हाय, मुंहिंजो मथो।

(v) उहो अची तुंहिंजे मथे ते किरि हा।



## सबक बाबत सुवालनि जा जवाब

1. (ब)

2. (अ)



## नवां लफ़्ज़

- मूर्खता = बेवकूफी
- महाशय = श्रीमान्, मानवारा
- मकदार = माप
- सहमत = कबूलु करणु, मजणु
- थुडु = वण जो थुल्हो हिसो
- सियाणप = समझदारी
- लाइकु = काबिल
- रसदार = रस वारो
- हरिका = हरहिक
- अजिखुदि = पंहिंजो पाण
- शोखु = कावडियलु, गुसे वारो

